



29 снежня 2012 года кс. біскуп Аляксандр Кашкевіч урачыста асвятціў шпітальную капліцу Маці Божай Нястомнай Дапамогі ў Ашмянах. Ва ўрачыстасці прынялі ўдзел святары з Ашмянскага дэканата і прадстаўнікі мясцовых улад. Прывітальнае слова да ўсіх прысутных скіраваў ашмянскі дэкан: “Спачатку Бог лечыць чалавека, потым другі чалавек дапамагае хвораму, а на трэцім месцы знаходзіцца медыцына”.

Намеснік кіраўніка раёна Аляксандр Саванец дадаў, што “фізічна хворы чалавек патрабуе духоўнай падтрымкі і, атрымліваючы яе, можа хутчэй аздаравіцца”. У сваёй кароткай прамове галоўны ўрач шпіталя між іншым сказаў, што “хворыя, якія знаходзяцца на лячэнні, будуць мець магчымасць атрымаць не толькі фізічнае, але і духоўнае аздараўленне, што паўплывае на як мага хутчэйшае вяртанне чалавека ў сваю сям’ю”.

Гродзенскі ардынарыі выразіў глыбокую ўдзячнасць для ўсіх тых, хто паспрыяў узнікненню капліцы і паблаславіў медыцынскі персанал і хворых.

Пасля асвятчэння капліцы адбылася св. Імша. У сваім казанні кс. Раман Катлімоўскі, нагадваючы прысутным аб літургічным перыядзе Божага Нараджэння, сказаў: “Прыходзім сюды як у Бэтлеем. Ад Эўхарыстычнага Хрыста мы павінны чэрпаць духоўную сілу”. † Пасля св. Імшы арцыпастар Гродзеншчыны наведваў асобныя шпітальныя аддзяленні, удзяляючы сваё пастарскае бласлаўленне хворым, якія з-за недавальняючага стану здароўя не змаглі прыняць удзел у асвятчэнні. Ініцыятыву паўстання капліцы, якая належыць кс. дэкану Яну Пузыне, у красавіку актыўна падтрымалі старшыня Ашмянскага раёна спадар Юрый Адамчык і галоўны ўрач раённага шпіталя спадар Уладзімір Кунц. Вельмі важны ўклад у гэтую справу зрабілі замежныя спонсары, вернікі з ашмянскай парафіі і дэканата, а таксама раённы шпіталь.

Тытул капліцы быў абраны невыпадкова, таму што абраз Маці Божай Нястомнай Дапамогі ўшаноўваецца не толькі католікамі, але і праваслаўнымі. Абраз Маці Божай Нястомнай Дапамогі мае чатыры галоўныя постаці: Маці Божую, Дзіцятка Езус і св. арханёлаў Міхала і Габрыэля. Аблічча Марыі лёгка схілена ў бок Дзіцятка, якое трымае левая рука Найсвяцейшай Маці. Правай далонню, якая “паказвае шлях”, Марыя абдымае рукі Езуса. Яе позірк характарызуе смутак, скіраваны не на свайго Сына, а на таго, хто глядзіць на абраз.

Капліца, куды кожны зможа ўвайсці і памаліцца, будзе штодзённа адчынена з 7.30 да 22.00. Св. Імша будзе цэлебравацца два разы на тыдзень у сераду ў 16.30.